

ሰዓት ሕላፍ ከይአኸለ፡ ወርቃዊ ዕድላትና ጸንቂቕና ንጥቀመሉ ግዜ ሎሚ'ዩ!!

ሀዝብን ሃገርን ኤርትራ ኣብ ትሕቲ ፋሽስታዊ ስርዓት ኢሳይያስ/ሀግደፍ ንሓደጋ ብርሰትን ምብትታን ተቓሊዖም፡ ናይ “ርድኡና” ኣውያት ጸውዒቶም ልዕሊ ኩሉ ጫውጫውታ በሪኹ ክድህ ካብ ዝጅምር ዓመታት ከም ዋዛ ሓሊፉ። ኣብ ትሕቲ ምሕረት ኣልቦ ፋሽስታዊ ስርዓት ኢሳይያስ/ሀግደፍ፡ 23 ዓመታት መመላእታ፡ መለሳ ዘይብሉ ኩናት፣ ስደት፣ ማእሰርቲ፣ ጥሜት፣ ድንቁርና.... ኤርትራዊ ሕላገት ኮይኑ ቀጸሉ። ኣብ ነፍሲ-ወከፍ ካልኢት ሀዝብታት ኤርትራ ዝሓልፍዎ ዘለዉ መሪር ህይወትን ምእንትኡ ዝኸፍልዎ ዘለዉ ዋጋን፡ ንሕቶ ህልውንኦም ናብ ሓደጋ እናገማገመ፡ ከም ሀዝብን ሃገርን ክሳብ ሕጂ ክቕጽሉ ንዝኸኣሎም ኤርትራዊ ኒሖምን ተስፍኦምን እናተፈታተነ፡ ኣብ መሰርሕ ነጻነታዊ ተጋድሎና ብኸቡር መስዋእቲ ንዝተጠረዩ ሃገራዊ ክብርታትና እናባሕጎም ብምኻድ፡ እቲ ትማሊ ርሑቕ ዝመስል ዝነበረ ናይ ብርሰትን ምብትታን ሓደጋ ኣብ ቅድሚና ተኾዲጩ ኣሎ።

ፋሽስታዊ ስርዓት ኢሳይያስ፡ ማሕበራዊ ቀረባት ሀዝብታትና'ኳ ከማልእ ዘይክእል ልሙስ ስርዓት ናብ ምዃን ኣንቐልቐሎ'ዩ። መባእታዊ ሕክምናዊ ኣገልግሎት ሎሚ ኣብ ኤርትራ መጋየጺ ክሳብ ዝመስል ንርኹባት ጥራይ ዝተሓዘኦ፡ ንሱውን ኣብ ጎረባብቲ ሃገራት ዝርከብ ኣገልግሎ ኮይኑ'ሎ። ዝስተይ ጽሩይ ማይ፣ መብራህቲ፣ ነዳድን መጓጓዣያን ብዝምልከት፡ ኤርትራ ቤተ-መዘክር ናይ 16 ክፍለ-ዘመን ክሳብ ትመስል ጌርዋ'ዩ። ኣገልግሎት ጽሩይ ማይ ክረክብ ብቕንዕና ንዝሓተ ሀዝቢ፡ “ሰብ'ዩ ናብ ማይ ዘለዎ ዝኸይድ፡ ማይ ናብ ሰብ ክመጽእ ኣይትጸበዩ” ብዝብል ብዱዕ ፋሽስታዊ ልሳነ፡ ውልቀ-መላኺ ኢሳይያስ ዝመለሰውን ካብዚ ኤርትራዊ ኩነት ዝብገስ'ዩ።

ድሕሪ ነጻነት ኤርትራ፡ ናብ ስደት ምኻድ ከም ብርቂ ዝረኣየሉ ዝነበረ እዋን ኣብቂዑ፡ ስድራ-ቤታት ብጥሙር ምስ ኣድገ-ብቕሎም ንስደት ክጓዝሙ ዝረኣየሉ ወቕቲ ኢና በጺሕና። ዕሙራት ዓድታት ናብ ሰብ-ኣልቦ ምድረ-ብዓታት ብዘሰንብድ ናህሪ ይልወጣ ኣለዎ። ንስደት ኣንቂዶም ኣብ ደባት ኤርትራ ተታሒዞም ኣብ ጓዳጉዲ ዝበልዩን ብተመልከተለይ ከም ቆጽሊ ዝረግፉን ዘለዉ መንእሰያት ኤርትራ ኣዲኦም ትቐጸሮም። ኪኖ ደባት ኤርትራውን ከምኡ። ላምፔዱዛ ናይ'ዚ ኤርትራዊ ሕሰም'ዚ ጽዑቕ መግለጺ እዩ።

እዚን ካልእ ተመሳሳልን ኤርትራዊ ተረኽቦታት ዝደረኹ፡ ሓደጋ እምበኣር'ዩ ንናይ ብርሰትን ምብትታንን ረጅሒታት ዘቀላጥፎ ዘሎ ክበሃል ይከኣል። ልዕሊ'ዚ ኣብ ባይታ ዝረኣይን ዝቐጸርን ተርእዮታት፡ ንኤርትራዊ ሃገራውነት ዝፈታተን እናማዕበለ ዝመጽእ ዘሎ፡ ብፋሽስታዊ ስርዓት ኢሳይያስ ንቡሉጽ ሃገራዊ ክብርታትና ንምብሕጓግ ዝተወለዐ ስነ-ኣእምሮዊ ኩናት'ውን ኣቃሊልካ ዝረከ ኣይኮነን። ብሰንኪ ኣብ ኤርትራ ዝተፈጥረ ከቢድ ማሕበራዊ ቅልውላው፡ ሕቶ ህልውና ቀዳማይ ኣጀንዳ ሀዝብታትና ክኸውን ዘካይዶ ዘሎ ብድኸነትን ጥሜትን ቆሪንካ ናይ ምግዛእ ሰራም ውዲት፡ ብሰንኩ ድማ ኮማዊ ኣተሓሳስባታት እናተሸርሸሩ ብውልቃዊ-ፍታሕ ናይ ምርዋይ ዝንባሌታት እናዓኸኸ ምምጽኡ፡ ነቶም ዓበይቲ ፖለቲካዊ ሽግራት ጎሲኻ ኣብ ማሕበራውን ካልኣውን ጉዳያት ክትንጥልጠል ምዃን፡.....ሓደግኡ ቀለል ኣይኮነን።

ስለዝኾነ ድማ፡ ከም ሓይሊ ተቓውሞ ንህልው ኩነታትና ብግቡእ ዝተረደኦ፡ ንተባራዕቲ ሕቶታት ሀዝብታትና ዝምልስ፡ ነቲ ኣብ ቅድሚ ህልውናን ቀጻልነትን ሀዝብን ሃገርን ኤርትራ ተደቂኑ ዘሎ ሓደጋ ንምዕጻፍ ዘኸእል ስጉምቲ፡ ሎሚ/ሕጂ ብምውሳድ፡ ተስፋ ሀዝብታትና ናብ ንቡር ቦትኡ ክንመልሶ እንኸእለሉ ታሪኻዊ መድረኽ እዚ'ዩ። ካብ ሕልናዊ ዕዳን ታሪኻዊ ተሓታትነትን እንድሕነሉ ካልእ ኣጋጣሚ ናይ ምርካብ ተኸእሎና ጸቢብ'ዩ። ሎሚ ሰዓት-ሕላፍ ኣይአኸለን። እቶም ምልክታት ግን ቀይሕ-መስመር ረገጽና ምህላውና፡ ብሓላፍነታዊ መንፈስ ንዝተዓዘበም፡ ኣፍ-ኣውጺኦም ዝሕብሩ'ዮም። ነዚ ወርቃዊ ዕድል'ዚ፡ ኣብ መሰረታዊ ለውጢ ንምውጻሉ ኩሉ-ጸዓታትና ጸንቂቕና ክጥቀመሉ፡ ውድብና ሰውራዊ ደሞክራሲያዊ ግንባር ኤርትራ/ሰደግኤ/ ጸዋዒቲ የመሓላልፍ።